

SUPERSTIZZJONIJIET

Ta' Emmanuel Ph. Attard

Nittama li m'intomx superstizzjużi bhal ma kien Gawzu Xriha, imlaqqam ta' Barrada minn Hal Barka, limiti tar-Rabat... Għax inkella jista' jagħti l-każ li bhalu tghixu mdejquin, qalbkom il-hin kollu ttaqtaq... Tridu tafuha l-ġrajja tiegħu? Mela dan Gawzu ma kienx ta' skola wisq għax sar-raba' klassi ta' l-elementari biss lahaq tala' — u anqas spicċaha! Ommu, Kiela — armla b'ċorma tfal iżgħar minnu — fettxet haġgħitu wara li tkellem għaliha d-deputat tar-raħal, is-Sur Bastjan Mula, li wkoll sablu post bhala messaġġier f'uffiċċju ta' aġenzija tal-vapuri. Għall-ewwel Gawzu kien ferhan sejjer itir meta beda jsib xi sold fil-but.

Kien qalbu tajba wkoll, tafux, għax lil ommu kien jagħtiha kull ma kien jaqla' u kien iżomm għalih kemm jonfoq spejjeż tal-karozzi, xi kafe' u xi kapriċċ żgħir iehor. Il-prinċipal tiegħu, is-Sur Leandru Agius Finlay, kien iħobbu ferm għax fis-sewwa kien biežel dan Gawzu, twajjeb, tqatta' u tiekol minnu, u mar iżidu sewwa fil-paga wara xi sentejn miegħu. Gawzu kellu sittax-il sena u kollox kien miexi harir s'issa.

S'issa, għidt, għax ix-xitan deffes denbu. Mela ġara li s-Sur Leandru kien daħħal miegħu bhala prim skrivan lil ċertu Tankred Heilinger, Malti, imma ta' nisel Ġermaniż u dan wara xi xahar ha grazzja sew ma' Gawzu tagħna u tghidx kemm saru hbieb. Dan is-Sur Tankred kien bniedem minn tagħna, qalbu tajba u ċajtjer kemm tridu. Biss kellu difett ikrah wisq: iva hej, kien superstizzjuż għall-mewt sobtu!

Gawzu tghidx kemm kien jidhək bil-ħmerijiet li s-Sur Tankred kien jemmen bihom, il-lewn aħdar kien għadu dikjarat tiegħu, l-istess in-numru sbatax, jixtered iż-żejt xorti hażina, imma wisq tajjeb jekk jixtered l-inbid, bahrija sewda sinjal hażin, imma rodd haġr 'l Alla jekk tiġi bahrija safra, eċċ., eċċ. Jum fost l-oħrajn is-Sur Tankred ikun qiegħed jirrakkonta lil Gawzu ħlieqa minn tiegħu — waħda mill-mijiet li kien jaf ighid b'sengħa mhux żgħira — u t-tnejn li kienu tant daħku li d-dmugh rama' jgelben minn għajnejhom u s-Sur Leandru kellu joħroġ mill-maqdes ta' uffiċċju fejn kellu n-nies, biex kollu mbegħren isikkithom. Imma d-daħk — iva anqas sfiq minn qabel — issokta sakemm... tidhol imgharrqa ta' bahrija sewda, sewda li rmat

iddur u ddoqq dik il-melodija ta' tvenvin tagħha... Għajnejn is-Sur Tankred għal xi hin iċċassaw fuqha. Imbagħad tberriqu u f'tebqa ta' għajn sikta ta' qabar waqgħet fil-kamra... Tant inkwieta s-Sur Tankred li Gawzu stess ma taħx li jiżżuffjetta bih aktar. "Magħmula tiegħi, Gawz!" qallu, "tassew li wara d-daħk jiġi l-biki... Min jaf liema sfortuna sejra tmissni jaħasra". "U hallik mill-blumat, Sur Tankred" għamillu l-almu Gawzu. "X'jista' jiġri?" "Ġol...Go. lu..., għidli" temtem is-Sur Tankred. "Kemmm għandna mix-xaxar illum?" "Illum? il-Ġimgħa, is-17 ta' Mejju," wiegħbu Gawzu. L-iskrivan tefa' idejha ma' wiċċu u rama jitriegħed b'mod li beżża' saħansitra lil Gawzu. "Il-Ġimgħa, is-17 u Mejju, jum u xaxar koroh ta' risq hażin!" U jqum kollu roghda, resaqq lejn Gawzu u qallu bid-dmugħ f'għajnejh: "Għażiż siehbi hallini nħaddnek ma' qalbi għax magħmula tiegħi." Gawzu tbikkem u ma felaħx iġid kelma. Is-Sur Tankred mar għand il-prinċipal u talbu jiskuzah mix-xogħol għal dak in-nhar għax kien qed ihossu hażin. Skanta s-Sur Leandru għall-ewwel — ftakar li kien għadu kif hareġ isikket id-daħk bla rażan tagħhom. Imma hallieħ imur u fehem kollox wara li Gawzu għarrfu x'kien ġara u ma ġarax. Is-Sibt, mart is-Sur Tankred ċemplet li żewġha kien baqa' ma jiflaħx. It-Tnejn ta' wara waslet l-aħbar li s-Sur Tankred kien instab mas-sebħ mejjet. Inqatgħetlu vina u baqa' tal-kolp.

Gawzu bkieħ ferm lis-Sur Tankred, il-"Ġermaniż", kif kienu jsibuh ta' l-uffiċċju. Bidla kbira saret fih. Bla ma ried beda jsir superstizzjuż huwa wkoll. Sar jibża' mill-aħdar, in-numru sbatax u minn kemm il baħrija sewda hawn fid-dinja. Ma baqax jiddieħak bin-nies bħal dari. Meta xi ħadd kien jiżżuffjetta bih għall-flieles li kien mar ideffes f'moħħu — ir-rotta kienet daret hux tassew? — kien iġidlu: "Idħak, idħak, ara xi ġralu s-Sur Heilinger..." U kien jispiċċa biex iwerwer lil min ikun jisimghu, għax kien jaħlef li qed iġid is-sewwa kollha u kien sa jċama lis-Sur Leandru, lil Netta Fsadni, il-purtinara, u lill-iskrivan is-Sur Tagliaferra bħala xhieda. Imsejken Gawzu, fejn dari kien tant ferrieħi u minn tagħna issa sar dejjem qalbu sewda, imħasseb u beżgħan. Kemm inkwetaw fuqu Kiela u s-Sur Leandru. Has-sew hafna għalih u bdew jibzghu li saħansitra l-istorja tirripeti ruħha u... jhallina b'laħmu u b'xahmu... bħal dak l-imghassad ta' Sur Tankred is-superstizzjuż, Alla jaħfirlu! Saret konferenza bejn ommu Kiela, is-Sur Leandru, Dun Slaw ta' Grezz, il-Prokuratur tad-Duluri (li tagħha Gawzu kien devot u fratell) li fiha dawn waslu f'konkluzjoni waħda: Gawzu jeħtieġ iderri, jinsa u biex isehħ dan kien hemm bżonn li jsib jew isibulu — kemm bżonn — tfajla. Imma bdew itertqu

qalbhom; liema tfajla sejra titwikka b'għuvni hekk melankoniku, Wiċċ Laskri bħalma kien sar! Bit-tiela' u n-niežel, il-kappillan u s-Sur Leandru rnexxielhom jipperswadu lil waħda xbejba, Filomen, bint Nardu tal-Hamarrin, li kienet toqgħod hdejn il-knisja tar-raħal, biex tithajjar għalih u titgħarrsu.

Gawzu l-gharus reġa' beda ġej f'tiegħu għamel mod. Imma jum fost l-oħrajn wara xi tliet xhur, meta kienu diġa' bdew jaħsbu għaż-żwieġ bis-serjeta', lil Gawzu baġhtu jgħidulu li kellu telefonata. Kienet Filomen li, f'erba' kelmiet xotti xotti, tatu l-bxara hażina li kienet marritilha r-rieda taż-żwieġ u li "milli għidna ma hemm xejn..." Imsejken Gawzu kemm haħda bi kbira! Imma l-kbir kien għadu ġej għax kellu jibla' pillola aktar morra. Nhar is-17 tax-xahar, xi ħmistax wara dak il-jum tat-telefonata mišhuta, ma jilmahx lil dik li darba kienet il-mahbuba ta' qalbu liebsa libsa haħdra labranzetta ma' iehor, il-Belt? Il-vini ta' mohħu rmaw iħabbtu bil-qawwi x'ħin minn ġo fih għaddew il-kliem; Heilinger; il-lewn aħdar, in-numru 17, risq hażin. Kien ser jaqa' għaxi fl-art. Għamel xi ġimġha ma jmurx għax-xogħol, imma f'ħajjet Alla ż-żmien iġħaddi u jfejjaq il-feriti. Imma kien għad kellu jixrob mill-kus il-morr. Isimgħu! Is-Sur Leandru kien ġie lura mis-safar — fuq negozju — u lil Gawzu ġablu ingravata sabiħa xi haġa mill-Ungerija. Kienet kollha strixxi ħomor, bojod u ħodor, il-lwien nazjonali ta' dak il-pajjiż u b'arma sabiħa f'nofsha. Għoġbitu hej, kieku lil Gawzu imma dawk l-istrixxi ħodor fil-veru sens tal-kelma werwruh. Xtaq kieku jirruftaha, imma staħa, kif staħa jgħidlu l-għaliex kienet tbeżżgħu! Kellu jitqanna biha u biex juri lis-Sur Leandru kemm taparsi kienet għal qalbu, jum fost l-oħrajn mar għax-xogħol biha. Fuq libsa griża xerqitlu wisq tant li l-prinċipal feraħlu. Minn barra kien imbissem imma minn ġewwa kien beżgħan... beżgħan jistenna d-daqqa tal-mannara tar-risq hażin. Miskin tassew min ikun superstizzjuż għax isir ġifa u l-irsir tal-biża' bla sens li s-superstizzjonijiet tant iqanqlu ġewwa sidru... Xejn ma kien f'siktu. Huwa u sejjer id-dar mix-xogħol, jum wieħed b'karozza tal-prinċipal, biex jiskansa tifel li qasam jiġri f'salib it-toroq ma jibqax dieħel dritt fuq arblu u kellu xorti (iva kellu xorti tajba!) ma baqax tal-post għax wegġa' sewwa tant li kellhom jehduh l-isptar mitluf minn sensih, b'xi żewġ kustilji miksuru u dbabar f'wiċċu u f'sidru. L-isptar instema' jhewden u jsemmi ingravati u mhux ingravati ħodor, u lil ċertu sinjur, ismu tqil li haħd ma seta' jaqbad x'kien sewwa daqskemm kien stramb. Tistgħu tobsru, Heilinger!

Bil-għajnuna ta' Alla wara xi żmien fieq għal kollox u reġa' lura

fuq xogħlu. Is-Sur Leandru ziedu fil-paga u tah xogħol aktar pulit u mingħajr tbatija: laħhqu fuq l-impjegati bla skola l-oħra. Bl-argumenti tal-Kappillan, tas-Sur Leandru u ħbieb oħra beda jifhem li s-superstizzjonijiet huma kollha ħmerijiet u kull ma jiġri jseħħ biss għax Alla jippermetti — anke d-deni jippermettjha għax fl-aħħar mill-aħħar idawru f'għid. "Alla huwa l-aqwa saħħar għax Hu biss kapaci li lid-deni jdawru fil-għid," kien iħobb itambarlu Dun Taddew, il-Kappillan. Kien jissokta jsemmilu x'kien qal Kristu, "Anqas xagħra li hi xagħra ma taqgħalkom bla ma Alla jkun irid jew bla ma jkun jaf." Imma, ma-dankollu — għalkemm kien jifhmu għax injorant ma kienx — ftit kien jipperswadih. Imma Alla li fil-ħneina tiegħu tabilhaqq jiefu ħsieb kull maħluq bi bluhatu kollha ħaseb mod iehor. Alla qal "Daqshekk! Irrid indewqu xi ftit tal-faraġ ukoll lil Gawzu". Għaddiet sena u għaddew tnejn u kollox kien jidher bla ħajr għal Gawzu — qalbu kienet maqtugħa li għad xi darba jsib l-hena. Hekk kien jaħseb. Imma Alla, kif ġa għidna kien qatagħha mod iehor. Is-Sur Leandru kien daħħal miegħu bħala skrivana xbejba l-għmiel tal-għmiel u trid seba' għajnejn biex taraha flok oħra (li kienet ħadet post is-Sur Heilinger) u li żżewġet. Mill-ewwel ingibed lejha, imma giet liebsa l-aħdar u dan kien biżżejjed biex neħħieha minn qalbu. Is-Sinjorina Flora wkoll ħadet grazzja miegħu u meta semgħet l-istorja tiegħu aktar bħal hennet għalih u ngibdet lejha. Biex ma ntawwalx Alla kien laqqagħhom — fassalhom għal xulxin u s-Sur Leandru għenu palata sew meta ra li s-Sinjorina Flora kienet imħajra għalih. Kien fih x'tara nifteħmu, twil, twil, xagħru safrani u dritt għal darba. Ommha u missierha għall-ewwel tmezmzu: X'inh, binthom tiżżewweġ naqra ta' messagġier raħli? "Flora, aħna konna nistennew aktar għaqal minnek! Konna nippretendu li tiżżewweġ xi avukat, xi wiehed... għani, mhux lil dak ... Bla skola, bla sold, raħħal bħal dak!" Imma biex ma ntawwalx Flora lil Gawzu riedet u lilu ħadet. Kien tiegħ mill-isbaħ, avolja ħabat il-jum tal-Għid, is-17 ta' Marzu, fl-ewwel Hadd li fih setgħu jsiru ż-żwiġijiet. Avolja ommha ma ħadritilhomx, missierha s-Sur Ġuże' mar. Din Flora kellha moħħ fertili wisq. Biex turih lil Gawzu, kemm kienu ħmerijiet dawn ta' rasu riedet li kemm hija u kemm il-'bridesmaids' jilbsu lbies jagħti fl-aħdar. L-ebda għawġ ma nqala' — u l-ħaddara kollha ħargu jiftaħru x'tieg sar.

Il-lum Gawzu u Flora sejrjn tajjeb u anke s-Sinjura Klotilda, il-kunjata ta' għom, tgħidux kemm hija mkabbra biż-żewġ ulied ta' bintha, Leandru u Klotilda.